

20TH SUNDAY OF ORDINARY TIME - 16TH AUGUST 2026

ಸಾಧ್ಯಾ ಕಾಳಾಚೊ ವಿಸಾವೊ ಆಯ್ತಾರ್

ಪಯ್ಲ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ಪರ್ಗವ್ಯಾಂಕ್ ಮ್ಹಜ್ಯಾ ಪವಿತ್ರ್ ದೊಂಗ್ರಾರ್ ಹಾಂವ್ ಹಾಡ್ತಲೊಂ

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಇಸಾ. 56:1, 6-7

ಸರ್ವೆಸ್ಪರ್ ಅಶೆಂ ಮ್ಹಣ್ತಾ:

ನೀತ್ ಸಾಂಬಾಳಾ, ಪ್ರಮಾಣೀಕ್ಪಣಾನ್ ಚಲಾ;

ಕಿತ್ಯಾಕ್ ಮ್ಹಜಿ ಸೊಡ್ವಣ್ ಲಾಗಿಂ ಪಾವ್ಲ್ಯಾ,

ಮ್ಹಜಿ ನೀತ್ ಉಗ್ಡಾಪಿ ಜಾಲ್ಯಾ.

ಸರ್ವೆಸ್ಪರಾಚಿ ಸೆವಾ ಕರ್ಚೆ ಖಾತಿರ್,

ತಾಚ್ಯಾ ನಾಂವಾಚೊ ಮೋಗ್ ಕರ್ಚೆ ಖಾತಿರ್,

ತಾಚೆ ಸೆವಕ್ ಜಾಂವ್ಚೆ ಖಾತಿರ್

ತಾಚೆ ಭಕ್ತ್ ಜಾಲ್ಲ್ಯಾ ಪರ್ಕ್ಯಾ ಮನ್ಶಾಂಕ್,

ಮ್ಹಣ್ಣೆ ಸಾಬ್ಬತ್ ಭರ್ಪಾಯ್ನಾಸ್ತಾಂ ಪಾಳ್ತಲ್ಯಾ

ಆನಿ ಮ್ಹಜೊ ಸೊಲ್ಲೊ ಥಿರಾಸಣೆನ್ ಸಾಂಬಳ್ತಲ್ಯಾ ಸಕ್ಕಾಂಕ್

ಹಾಂವ್ ಮ್ಹಜ್ಯಾ ಪವಿತ್ರ್ ಪರ್ವತಾಚೆರ್ ಹಾಡ್ತಲೊಂ

ಆನಿ ಮ್ಹಜ್ಯಾ ಮಾಗ್ಣ್ಯಾಚ್ಯಾ ಘರಾಂತ್ ತಾಂಕಾಂ ಸಂತೊಸ್ಪರಿತ್ ಕರ್ತಲೊಂ

ಮ್ಹಜೆ ವೆದಿಚೆರ್ ತಾಂಣಿಂ ಭೆಟಯ್ಲಲ್ಯೊ ಹೋಮ್ ಬಲಿಯೊ ಆನಿ ಯಜ್ಞ್

ಮ್ಹಾಕಾ ಪಸಂದ್ ಜಾತಲ್ಯೊ,

ಕಿತ್ಯಾಕ್ ಮ್ಹಜೆಂ ಘರ್ ಸಗ್ಳ್ಯಾ ಪರ್ಜಾಂಕ್

ಮಾಗ್ಣ್ಯಾಚೆಂ ಘರ್ ಮ್ಹಣ್ ಮ್ಹಣ್ಲಿಂ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 66:2-3, 5, 6+8

ಶ್ಲೋಕ್: ಸರ್ವ್ ಪರ್ಜಾ ತುಕಾ ಹರ್ಸುಂ, ದೇವಾ;
ಸರ್ವ್ ಪರ್ಜಾ ತುಕಾ ಹರ್ಸುಂ.

ಕೀ. 66:4

1. ಜಾ ತುಂ ಕೃಪಾಳ್, ದೇವಾ, ಆನಿ ತುಜೊ ಆಶೀರ್ವಾದ್ ಆಮ್ಚೆರ್ ಪಡುಂ:
ತುಜ್ಯಾ ಪರ್ಜಳಿಕ್ ಮುಖಮಳಾಚಿ ದೀಷ್ಟ್ ಆಮ್ಚೆರ್ ಫಾಂಕುಂ.
ಹೈ ವರ್ವಿಂ ಆಖ್ಯಾ ಸಂಸಾರಾರ್ ತುಜಿ ಖುಶಿ ಕಳಿತ್ ಜಾಂವ್,
ಸರ್ವ್ ರಾಷ್ಟ್ರಾಂ ತುಜಿ ಸೊಡ್ವಣ್ ಒಳ್ಕುನ್ ಘೆಂವ್.
2. ದೇವಾ, ಸರ್ವ್ ಜನಾಂಗಾಂ ತುಕಾ ವಾಖಾಣುಂ,
ಸರ್ವ್ ರಾಷ್ಟ್ರಾಂ ತುಜಿ ಸ್ತುತಿ ಕರುಂ.
ತುಂ ತಾಂಚಿ ರಾಜ್ಪಟ್ಟಿ ನ್ಯಾಯ್-ನಿತಿ ಪರ್ಮಾಣೆಂ ಕರ್ತಾಯ್,
ದೇಸಾಂ ಭಾಸಾಂಚ್ಯಾ ಲೊಕಾಕ್ ಶಾಬಿತಾಯೆನ್ ಚಲಯ್ತಾಯ್.
3. ಸರ್ವ್ ಪರ್ಜಾ ತುಕಾ ವಾಖಾಣುಂ, ಸರ್ವೆಸ್ವರಾ,
ಪರ್ಜಾ ತುಕಾ ವಾಖಾಣುಂ;
ದೇವ್ ಆಮ್ಕಾಂ ಆಪ್ಲೊ ಆಶೀರ್ವಾದ್ ದೀಂವ್
ಆನಿ ಸಗ್ಳಿ ಪ್ರಿಥುಮ್ ತಾಚ್ಯಾ ಪಾಂಯಾಂ ಪಡುಂ!

ದುಸ್ರೆಂ ವಾಚಪ್

ಆಪ್ಲೆಂ ದೆಣೆಂ ಮ್ಹಣ್ ಇಸ್ರಾಯೆಲಾಕ್ ದಿಲ್ಲೆಂ ಆಪೊವ್ಣೆಂ ದೇವ್ ಬಿಲ್ಕುಲ್ ಪಾಟಿಂ ಘೆನಾ

ಸಾಂ ಪಾವ್ಲುನ್ ರೊಮಾಗಾರಾಂಕ್ ಬರಯ್ಲಾ ಪತ್ರಾಂತ್ಲೆಂ ವಾಚಪ್

ರೊಮಾ. 11:13-15, 29-32

ಭಾವಾಂ-ಭಯ್ಣಿಂನೋ,

ಆತಾಂ, ಜುದೇವ್ ನ್ಹಯ್ ಆಸ್ಲಲ್ಯಾ ತುಮ್ಚೆ ಲಾಗಿಂ ಹಾಂವ್ ಉಲೊಂವ್ಕ್ ಆಪೇಕ್ಷಿತಾಂ;
ಜುದೇವ್ ನ್ಹಯ್ ಆಸ್ಲಲ್ಯಾಂಚೊ ಧರ್ಮದೂತ್ ಹಾಂವ್, ದೆಕುನ್ ಮ್ಹಜ್ಯಾ ಮ್ಹಣಿಯಾರ್ಪಣಾಂತ್
ಮ್ಹಾಕಾ ಅಭಿಮಾನ್. ಕಿತ್ಯಾಕ್ ತುಮ್ಚೆ ವಿಶ್ವಾಂತ್ ಮ್ಹಜ್ಯಾ ಖಾಶಾ ಕುಳಿಯೆಚ್ಯಾಂ ಥಂಯ್ ಏಕ್
ಧರಾಚೊ ಮಸರ್ ಪೆಟೊವ್ನ್, ತಾಂಚೆ ಮಧ್ಲ್ಯಾ ಥೊಡ್ಯಾಂಕ್ ಪುಣ್‌ಯೊ ಬಚಾವ್ ಕರ್ಚೊ
ಮ್ಹಜ್ಯಾ ಮ್ಹಣಿಯಾರ್ಪಣಾಚೊ ಶೆವಟ್. ತಾಂಕಾಂ ಪಯ್ಸ್ ಕೆಲ್ಲೆ ವರ್ವಿಂ, ಸಗ್ಳೊ ಸಂಸಾರ್ ದೇವಾ
ಲಾಗಿಂ ರಾಜಿ ಜಾಲೊ; ತರ್ ತಾಂಕಾಂ ಗೊಪಾಂತ್ ಘೆತ್ಲಲೆ ವರ್ವಿಂ ಕಿತೆಂ ಸಕ್ಕಡ್ ಘಡೊಂಕ್
ಆಸತ್? ಮೆಲ್ಲ್ಯಾಂಕ್ ಲಾಭ್ಚೆಂ ಜಿವಂತ್ಪಣ್‌ಚ್ ಮ್ಹಣಜಯ್!

ಕಾರಣ್, ಆಪ್ಲೆಂ ದೆಣೆಂ ಕಶೆಂ ದಿಲ್ಲ್ಯಾ ಆಪೊವ್ಣ್ಯಾ ವಿಶಿಂ ದೇವ್ ಬಿಲ್ಕುಲ್ ಆಪ್ಲೆಂ ಮನ್ ಬದ್ಲಿನಾ. ಏಕ್ ಕಾಳಾರ್ ದೆವಾಕ್ ತುಮಿ ಖಾಲ್ ಜಾಯ್ನಾಸ್ತಾಂ ಜಿಯೆಲ್ಯಾತ್. ಪುಣ್ ಆತಾಂ ಜುದೆವಾಂಚ್ಯಾ ಅವಿಧೇಯ್ಪಣಾಕ್ ಲಾಗುನ್, ದೆವಾಚಿ ತುಮ್ಕಾಂ ಕಾಕುಳ್ ಲಾಭ್ಲ್ಯಾ. ತಶೆಂಚ್ ತಾಂಕಾಂಯಿ ಏಕ್ ದೀಸ್ ಕಾಕುಳ್ ಲಾಭ್ಚೆ ಖಾತಿರ್ ಹ್ಯಾ ತುಮ್ಕಾಂ ವಿಧೇಯ್ಪಣಾಚ್ಯಾ ಕಾಳಾರ್ ತೆ ಅವಿಧೇಯ್ ಜಾಂವ್ಕ್ ಪಾವ್ಲ್ಯಾತ್. ವ್ಹಯ್, ದೆವಾನ್ ಸಮೆಸ್ತಾಂಕ್ ಅವಿಧೇಯ್ಪಣಾಚ್ಯಾ ಪಾಸಾಂತ್ ಘಾಲ್ಯಾಂತ್, ಸಮೆಸ್ತ್ ಮನ್ಶಾಂಕ್ ಆಪ್ಲೆಂ ಕಾಕುಳ್ ದಾಖೊಂವ್ಚೆ ಖಾತಿರ್.

— ದೆವಾಚೆಂ ಉತರ್ ಹೆಂ.

ಉದ್ಗಾರ್

ಮಾತೆ. 4:23

ಸರ್ವೆಸ್ಪರಾಕ್ ಜೈ, ಜೈ!

ಜೆಜು ಸರ್ಗಾ-ರಾಜ್ಯಾಚಿ ಬರಿ ಖಬರ್ ಗಾಜಯ್ತ್.

ಆನಿ ಲೊಕಾ ಮದ್ಲಿ ಸರ್ವ್ ಥರಾಂಚಿ ಪಿಡಾಶಿದಾ ಗೂಣ್ ಕರಿತ್ ಗೆಲೊ.

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಸ್ತ್ರಿಯೇ, ವರ್ತೊ ತುಜೊ ಭಾವಾರ್ಥ್!

೮ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 15:21-28

ಉಪ್ರಾಂತ್ ಜೆಜು ಥಂಯ್ಚೊ ಭಾಯ್ರ್ ಸರ್ನ್ ತೀರ್ ಆನಿ ಸಿದೊನ್‌ಚ್ಯಾ ಪ್ರಾಂತಾಕ್ ಗೆಲೊ. ತೆದ್ನಾಂ ತ್ಯಾ ಗಾಂವಾಂತ್ಲಿ ಎಕ್ಲಿ ಖಾನಾಆನ್‌ಗಾರ್ನ್ ಸ್ತ್ರೀ ಮುಖಾರ್ ಆಯ್ಲಿ ಆನಿ ಬೊಬ್ ಮಾರ್ನ್ ತಾಚೆ ಲಾಗಿಂ ಮ್ಹಣಾಲಿ: “ಧನಿಯಾ, ದಾವಿದಾಚ್ಯಾ ಪುತಾ, ಮ್ಹಜಿ ಕಾಕುಳ್ ಕರ್! ಮ್ಹಜಿ ಧುವ್ ದೆಂವ್ಚಾರ್ ಲಾಗೊನ್ ಭೋವ್ ಚಡ್ ವೊಳ್ವಳ್ತಾ.” ಪುಣ್ ಜೆಜುನ್ ತಿಕಾ ಜಾಪ್ ದೀವ್ನ್ ಏಕ್ ಉತರ್ ಸಯ್ತ್ ಮ್ಹಳೆಂನಾ. ಥೊಡ್ಯಾ ವೆಳಾನ್ ತಾಚೆ ಶಿಸ್ ಯೇವ್ನ್ ತಾಚೆ ಲಾಗಿಂ ಪರಾತುನ್ ಮ್ಹಣಾಲೆ: “ತಿಕಾ ಚಿಕ್ಕಿ ಧಾಡ್ನ್ ಸೊಡ್! ಆಮ್ಚ್ಯಾ ಪಾಟ್ಲಾನ್ ತಿ ಬೊಬ್ ಮಾರಿತ್ ಯೆತಾ.” ಜೆಜುನ್ ಜಾಪ್ ದಿಲಿ: “ಇಸ್ರಾಯೆಲ್ ಘರಾಣ್ಯಾಂತ್ಲ್ಯಾ ಚುಕೊನ್ ಗೆಲ್ಲ್ಯಾ ಬಕ್ರಾಂಕ್ ಮ್ಹಣ್ ಮಾತ್ ಮ್ಹಾಕಾ ಧಾಡ್ಲಾ.” ತಿ ತಾಚೆ ಮುಖಾರ್ ಯೇವ್ನ್ ಸರ್ಪಡುನ್ ಮ್ಹಣಾಲಿ: “ಸಾಯ್ಬಾ, ಮ್ಹಾಕಾ ಪಾವ್.” ಪುಣ್ ಜೆಜುನ್ ತಿಕಾ ಜಾಪ್ ದಿಲಿ: “ಘರ್ಚ್ಯಾ ಭುರ್ಗ್ಯಾಂಚೊ ಉಂಡೊ ಕಾಡ್ನ್ ಸುಣ್ಯಾಂಕ್ ದಿವ್ಚೊ ಸಮ ನ್ಹಯ್.” ತಿ ಮ್ಹಣಾಲಿ: “ತೆಂ ನೀಜ್, ಧನಿಯಾ, ತರಿಪುಣ್ ಸುಣಿಂ ಆಪ್ಲ್ಯಾ ಧನಿಯಾಚ್ಯಾ ಮೆಚಾರ್ ಥಾವ್ನ್ ಪಡ್ಲಲೆ ಉಂಡ್ಯಾಕುಡ್ಕೆ ಖಾತಾತ್ ನ್ಹಯ್?” ಹೆಂ ಆಯ್ಕುನ್ ಜೆಜು ತಿಕಾ ಜಾಪ್ ದೀವ್ನ್ ಮ್ಹಣಾಲೊ: “ಬಾಯೇ, ವರ್ತೊ ತುಜೊ ಭಾವಾರ್ಥ್! ತುಜೆ ಅಪೇಕ್ ಪರ್ಮಾಣೆಂ ತುಕಾ ಜಾಂವ್.” ಆನಿ ತೇಚ್ ಘಡಿಯೆ ತಿಚಿ ಧುವ್ ಬರಿ ಜಾಲಿ.

— ದೆವಾಚೆಂ ಉತರ್ ಹೆಂ.

ಪ್ರಸ್ತಾವನಾ:

ಮೊಗಾಚ್ಯಾಂನೊ, ಸೊಮ್ಯಾಚ್ಯಾ ಪವಿತ್ರ ಜೆವ್ಣಾಂತ್ ಮೊಗಾನ್ ವಾಂಟೊ ಘೆಂವ್ಚ್ಯಾಕ್ ಆಜ್ ಆಮಿ ಹ್ಯಾ ದೇವ್ ಮಂದಿರಾಂತ್ ಸಾಂಗತಾ ಜಮ್ಲಾಂವ್. ಆಜ್ ಆಮಿ ನ್ಯಾಯನಿತಿಚೊ ಆಯ್ತಾರ್ ಸಂಭ್ರಮ್ತಾಂವ್. ಆಯ್ಚಿ ದೇವ್‌ಸ್ತುತಿ ದೆವಾಚೆರ್ ಪಾತ್ಯೆವ್ನ್ ಚಲ್ತಾ ತೊ ಸತಾ ನಿತಿನ್ ಜಿಯೆತಲೊ ಮ್ಹಳ್ಳೊ ಸಂದೇಶ್ ದಿತಾ. ಸಮಾಜೆಂತ್ ವೆವೆಗ್ಳ್ಯಾ ಸಮುದಾಯಾಚೊ ಲೋಕ್ ಅನಿತಿಕ್ ಬಲಿ ಜಾಲ್ಲ್ಯಾ ವೆಳಾರ್, ಜೆಜು ಪರಿಂ ಆಮಿ ತಾಂಚ್ಯಾ ಹಕ್ಕಾಚೆಂ ರಕ್ಷಣ್ ಕರ್ನ್, ಕ್ರಿಸ್ತಾಕ್ ಸಾಕ್ಸ್ ಜಾವ್ನ್ ಜಿಯೆಂವ್ಕ್ ಆಪೊವ್ಣೆಂ ದಿತಾ. ತರ್ ಸಮುದಾಯೆಂತ್ ಭೇದಭಾವ್ ಪಯ್ಸ್ ಕರ್ನ್ ಸಮಾನತಾ ರುತಾ ಕರ್ಚೆ ಖಾತಿರ್ ಹ್ಯಾ ಬಲಿದಾನಾಂತ್ ಮಾಗ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್: ಮೊಗಾಚ್ಯಾಂನೊ, ಆಮ್ಚ್ಯಾ ಜಿವಿತಾಂತ್ ದೆವಾಚ್ಯಾ ಉತ್ರಾಕ್ ಸರಿ ಜಾವ್ನ್ ಸತಾ ಆನಿ ನಿತಿನ್ ಜಿಯೆಂವ್ಕ್ ಜಾಯ್ ಆಸ್ಚಿ ಕುರ್ಪಾ ಆತಾಂ ಆಮಿ ಸರ್ಗಿಂಚ್ಯಾ ಬಾಪಾ ಲಾಗಿಂ ಮಾಗ್ಯಾಂ.

1. ಸರ್ಗಿಂಚ್ಯಾ ಬಾಪಾ, ಪವಿತ್ರಸಭೆಚ್ಯಾ ವ್ಹಡಿಲಾಂಕ್, ಯಾಜಕಾಂಕ್ ಆನಿ ಧಾರ್ಮಿಕಾಂಕ್ ಜೆಜು ಕ್ರಿಸ್ತಾಕ್ ಸಾಕ್ಸ್ ಜಾವ್ನ್ ಮನ್ಶಾಂಚ್ಯಾ ಹಕ್ಕಾಂ ಖಾತಿರ್ ಝುಜೊನ್, ನ್ಯಾಯನಿತಿ ಖಾತಿರ್ ವಾವ್ರ್ ಕರುಂಕ್ ಕುರ್ಪಾ ಆನಿ ಧಯ್ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಫುಡಾರ್ಯಾಂನಿ ಜಾತ್‌ಮತ್, ಭಾಸ್ ಮ್ಹಳ್ಳೊ ಭೇದ್ ಕರಿನಾಸ್ತಾನಾ ಸರ್ವಾಂಚೆ ಉದಗರ್ಗತಿ ಖಾತಿರ್ ನಿಸ್ವಾರ್ಥಿ ಸೆವಾ ಕರುಂಕ್ ಆನಿ ಅಶೆಂ ಬರಿ ಸಮಾಜ್ ಬಾಂದುನ್ ಹಾಡ್ಚೊ ತಾಂಚ್ಯಾ ವಾವ್ರಾಂತ್ ತಾಂಕಾಂ ಉರ್ಬೆವಂತ್ ಕರ್ ಮ್ಹಣ್ ಮಾಗ್ತಾಂವ್.

3. ಆಮ್ಚಿಂ ಕುಟ್ಮಾಂ ತುಜ್ಯಾ ಮೊಗಾಚಿಂ ಆನಿ ಸಮಾಧಾನಾಚಿಂ ಬಿಡಾರಾಂ ಜಾಂವ್. ಕುಟ್ಮಾಚ್ಯಾ ಸರ್ವ್ ಸಾಂದ್ಯಾಂನಿ ತಾಂಚೆ ಧಂಯ್ ಆಸ್ಚೊ ವೆಗ್ಳಾಚಾರ್, ಭೇದಭಾವ್, ಮನಸ್ತಾಪ್ ಪಯ್ಸ್ ಕರ್ನ್, ಶಾಂತಿಚಿಂ ಆನಿ ನಿತಿಚಿಂ ಮನ್ಶಾಂ ಜಾವ್ನ್ ಜಿಯೆಂವ್ಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

4. ಪಿಡೆಶಿಡೆಂತ್ ಆನಿ ಕಷ್ಟಾಂತ್ ಆಸ್ಚ್ಯಾ ಸರ್ವಾಂಚೆರ್ ತುಜೆಂ ಬೆಸಾಂವ್ ಘಾಲ್. ತಾಂಚಿ ಪಿಡಾ ಗೂಣ್ ಕರ್ನ್ ತಾಣಿಂ ಧಯ್ ಸಾಂಡಿನಾಸ್ತಾನಾ, ಭಾವಾರ್ಥ್ಯಾನ್ ಜಿಯೆಂವ್ಕ್ ತಾಂಕಾಂ ತುಜೆ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

5. ಸಮಾಜೆಂತ್ ಅನೀತ್ ಅನ್ಯಾಯ್ ಆನಿ ಶೋಷಣೆಕ್ ವಳಗ್ ಜಾಲ್ಲ್ಯಾಂಚೆರ್ ತುಜಿ ಕಾಕುಳ್ತೆಚಿ ದಿಷ್ಟ್ ಘಾಲ್. ಬರ್ಯಾ ಮನಾಂಚ್ಯಾ ಮನ್ಶಾಂ ದ್ವಾರಿಂ, ತಾಂಕಾಂ ನ್ಯಾಯನೀತ್ ಫಾವೊ ಜಾಯ್ ಕರ್. ಅನ್ಯಾಯ್ ಅನಿತಿಚೊ ವಾಟೊ ಸಾಂಡುನ್, ಸತಾ ನಿತಿನ್ ಜಿಯೆಂವ್ಕ್ ಹರೆಕ್ಲ್ಯಾಕ್ ತುಂ ಪ್ರೇರಿತ್ ಕರ್ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಎಕ್ಟಾಂಯ್ ಜಾಲ್ಲ್ಯಾ ಆಮಿ ಸರ್ವಾಂನಿ, ಆಮ್ಚೆ ಮಧೆಂ ವಾಂಟೆ-ಫಾಂಟ್ಯಾಚೆಂ ವಾದಾಳ್ ಉಬ್ಜಂವ್ಕ್ ಅವ್ಕಾಸ್ ದಿನಾಸ್ತಾನಾ, ಎಕ್ವಟಿತ್ ರಾವೊನ್ ಏಕ್ ಕುಟಮ್ ಕಶೆಂ ಜಿಯೆಂವ್ಕ್, ತುಜೊ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

ಯಾಜಕ್: ಸರ್ಗಿಂಚ್ಯಾ ಮೊಗಾಳ್ ಬಾಪಾ, ಹಿಂ ಆಮ್ಚಿಂ ಖಾಲ್ತಿಂ ಪ್ರಾರ್ಥನಾಂ ದಯೆನ್ ಮಾನುನ್ ಘೆ. ಆನಿ ಕಿತೆಂ ಆಮ್ಕಾಂ ಗರ್ಜ್ ಆಸಾ ತೆಂ ಸರ್ವ್ ತುಜ್ಯಾ ಉದಾರ್ಪಣಾನ್ ಆಮ್ಕಾಂ ಫಾವೊ ಕರ್ ಮ್ಹಣ್ ಆಮಿ ಮಾಗ್ತಾಂವ್ ತುಜ್ಯಾ ಪುತಾ ಜೆಜು ಕ್ರಿಸ್ತಾ ವರ್ವಿಂ.